

FISHEN ORF A STOEN DOUWN CRYSTAL

Lou Tavener



Billy larnen d' story.....

Wi se dunna school en I ya Dad talken gen Unka John orn a phoen, arsen si whether wi wunta kum fishen. Unka John tulla hem suff dar gude foot wi nor g' douwn Crystal. Semmes-a-thing Dad tull yeah koss hi haring up en larna ucklun f' hurry up chaenge koss wi gwen douwn Crystal fishnen. Wi maek haes en putt orn uckluns togs den run douwn ar shed f' grab dem bamboo poel. Mum tull shi nor kummen, but shi pack wun wi bunch a plun en sum water bottle f' teck lorng f' ucklun. Dad grab wun mullun too en heawe dar orn d' back a dar truck. Mum kum ouwt en heawe wun pile a touwl ooda ucklun too. Shi arsa ucklun whairs Sarah. Shi orta noe shi orlwiss d' slow-ess, en Dad call ett f' get shi dig een.

Ess wun beautiful summer afternoon en suff se glassy flat orf Crystal. Wi beat Unka John dair en se dunna unloed uckluns truck fore dem

se kum. Ben en Shelley wunt a g' narwi soe dem soon had dar truck f' dems se empty en ready f' kum lorng f' ucklun. Had plenty f' teck soe ewribody hawa teck sumthen. Ooni thing wi lubbee ess dar mullun – Dad putt dar unda dar truck eena shaed f' wi cut when wi get back up dar hill.

Dar track douwn ess steep-un en se wash wae een sum dem side. Wun piece yoo hawa slide orn yoos poet short lettlet. Myse Mum maek I wear myse oeless togs soe doomine ef I hoowi-hoowi. Shelley en dem tadda gairl try a squat douwn en slide. Dar ell work good sometime but yoo hawa be ell balance en Sarah kine-a g' orf course en en up se plunt ett eena dot. F' maek ett wussa she roel douwn sum more. Dad diwe krors en grab her. Hi starn her up en shi se kuwa f' dot... eewen hers faes se hoowi-hoowi. Shi buss ouwt kly! Shi look dar funny side dem tear maeken a mud stream douwn hers faes en wi laugh furret. Dar ooni maek shi kly harda. Dad teck her up en cuddle ett, den hi leff her up orn his shoulda en keep gwen. Hi putt her douwn gen dem stoen at a bottum en shi walk lorng f' hem hoelen his harn.

I luw runnen krors dem stoen. Sum ess high-un, sum loe en sum ess sleppry wun... yoo hawa wotch side yoo gwen. When yoo se rouwn farya gutt wun side d' suff cut een kloes orn dem stoen. Gutt wun high rock ouwtcrop yoosa run wae back en ess hardun f' climb... wi bin try ett a few time. Ess batta f' g' douwn when dar tide nor too high en waet f' wun breck een dem suff en climb rouwn em loe stoen en up rouwn side ent soe high. Dem stoen dair ess sleppry wun en yoo hawa careful.

When yoo se up orn dem higher stoen ess ooni short wae gen dem pool. Gutt two pool dair – dar Nobbs pool orn a laff ess lorng-un, gutta high rock orn each side en se sepret from dar Crystal pool lorng f' wun coral shalf. Crystal ess lettlet wider en ben rouwn, but dem stoen bouwt ett ent soe high en gutta good side f' jump orf ett eena water. Plenty fish bouwt douwn een dem pool – ess goodun f' teck wun goggles soe yoo ell si ett gude.

Dad en Unka John krors dar tadda side a dar pool en sti orn dem stoen heawe one line een. Ben en me wunta fish too, but dar hot wi putt uckluns rod orn a stoen en g' narwi fuss. Shelley se eena water already soe wi run krors en bomb ett en maek wun big splash orn

hers haed. Shi bin thort shi nor gwen wet hers hair but wi fix dar – shi sock through! Shi pay I back doh koss shi diwe straet unda water en pull douwn myse trouwsess. Dem orl laugh f' me. I g' red f' shaem en fly tair pull dem back up farsess wae I ell.

Myse two lettle sesta se climb eena pool by nouw, gutt orna snorkel en goggles. Dem paddle krors dar pool en ell stop ewry nouw en gaen f' putt dems haed up en call gwen wun nadda whutta fish dem se see. Sum dem parrot fish ess pretty-un en ess sweet un f' itt too. Dem two did fraed doh when dem si wun boohi poeken d' haed ouwt from dem stoen. Dem belloh ooda ucklun en swim wae fars ess wae dem ell. Ben en me swim o'er gen dem en borroh dems mask so wi ell look orn. Ess true dar boohi ess big un, en ess ugly wun too. Dar haed semmes a snaek en mouwth oopen gutt orl dem teeth shoewen. Look sawage! Truth f' tull I kine-a fraed furret too en I soon start wae frum ett.

Wi climb ouwt ar pool en g' f' uckluns rod. Dem gairl se hop up orna stoen f' dry ouwt short lettle. Wi grabb uckluns rod en g' krors dar tadda side gen Dad en Unka John. Charli bin climb rouwn em stoen speeren a krarb lorng f' dar lorng piece a wire wi use furret. Hi bin ketch four en Dad bin tecka stoen buss ett up f' use orna enda line. Unka John se teck wun bucket a pulloo en ewry nouw en gaen ell heawe sum eena water gen dems line f' get dem fish kum rouwn. Dem was ketchen gude, dem had wun trumpy, couple a twee trouwsess en two nanwi een wun bucket already.

Ben en me shef up lettle farya en heawe een. Myse line se hardly eena water en I hook wun! Dar thing jug myse line en I lean back pull ett tull I se get ett gen dem stoen. When getten kloes Ben look orn larn ess po-ow. I bring ett shore en teck ett orf dar hook. Po-ow ess pretty-un gutt orl dem colour orn – but kar do f' itt. I noe Dad would be se cut ett up f' baet, but I sorry furret en heawe ett back eena water. I dar glaird when ett flick d' tael en start ouwta sea. I line up gaen en drop myse line back eena water.

Soon Ben se hook wun, en pull een nadda trumpy. I ketch two nanwi nex en den both ucklun het wun dry patch side nuthen biten. I wedge myse rod eena stoen en g' krors gen Unka John. I teck wun handful a pulloo ouwt his bucket, teck ett krors side wi fishen en heawe ett eena water gen uckluns line. I climb douwn orn dem stoen f' wash

myse harn arfta, dem pulloo dar stinken. Did bring dem fish bouwt do'' en dem biggen a bite gaen. Wi ketch wun Kingy en three more parrot fish fore wi se haw nuff. Wi teck dem fish krors gen Dad en putt ett een dem bucket.

Charli ars si whether hi ell use myse rod soe I giwe ett gen hem. Shelley run krors en teck dar f' Bens en dem two head rouwn side wi bin. Ben en me head krors dem stoen en jump orf wun high piece douwn een to daa Nobbs pool. Suff se begenna nairsy, en nouw en agaen wun waew ell kum krors a top een to dar pool. Fuss orf wi fraed en swim wae, but den wi begenna braew en sti right unda – semmes a waterfall eena start den ell teck yoo wash douwn dar pool. Two time I si Dad en dem fishen teck up orl dems gear en run krors dar tadda side fore Dad se haw nuff en call ucklun f' start. Suff se begenna fraedy en kar do f' sti dair nouw se spile.

Wi get uckluns gear en start back up to dem truck. Dar climb up dar hill seem harda, side wi se futoo, en I hawa toe myse 2 lettlet sesta. Wi glaird when wi se uppa top en heawe uckluns stuff orna truck den flop douwn orn dar bairnk. Dad cut dar mulun en oh d' sweet. I nawa mine I sticky up – dar sweet I itt nadda piece. Den wi breech orna truck en start hoem. Yippee – fish f' suppa!